



■ Xəyalə SEVİL

CƏZALIDI ÜRƏYİM

Cəzalidi ürəyim,
Bədənimdə küncə qoydum.
Yorulan göz yaşımı,
Yanağımda dincə qoydum.

Bu da səndən qalan ömür,
Yarı sənsən, yarı sudu.
Həsretini atdığı yer
Gözlərimin quyusudu.

Eh! Yolların yol yoldaşı,
Gedən yollara qarışdın.
Sən tək bədənəndən ibarət
Sevgilərə alışdın...
İçimi çəkirim darıxanda

Ayrılığın bir üzünü
Köçürdüm gözlərimə,
Bir üz səndə qaldı.
Gecəli, gündüzlü məhəbbətimin
Gündüzü səndə qaldı.

Gözlərim qum saatıdı,
Boşalır, təzədən dolur.
Sən guya hamıdan yaxşı...
Yaxşılıq beləmi olur?

Nimdaş həsrətin
Dolanır yanaqlarımda küçə-küçə.
Mən indi gecə növbəsində
Yorğun, yuxusuz.
Üstəlik də
Ay batacaq deyirlər bu gecə.

MƏNSİZ ŞƏKİL ÇƏKDİRMƏ

Mən səni sevə bilərdim,
Sevmirəm... guya sevmirəm.
Elə səndən danışırım
Ulduza, aya... Sevmirəm.

Əllərim darıxır biraz,
Əlimdən o yana yox.
Sakit danış ürəyimin içində,
Ürəyim oyanar, yox.

Hər gün gözlərimdəsən,
Gözlərimdən çəkil dəə.
Sənə bir söz də deyim,
Mənsiz şəkil çəkdirmə,
Pis düşürsən şəkildə.

SAĞ ÇIXA BİLMƏDİK...

Yox! Səni də qınamıram,
Yox! Məni də qınama.
Alımıza yazılanın
Günahkarı biz deyilik.
Bir sən varsan bu dünyada,
Bir mən varam,
Amma, ikimiz deyilik.

Göyə qaldırdığım xəyallar daha
Gözümün altında uçmaq qalacaq.

Eh! Qapım üzünə bağlı olsa da
Pəncərəm həmişə açıq qalacaq.

Üzü qara olsun bu ayrılığın,
Ağ çıxa bilmədik.
Bircə onu bilərəm ki,
Bədənimizin sol tərəfindən
Sağ çıxa bilmədik.

SUSDUM

Susdum, danışmadım onda,
Susdum ki, başa düşəsən.
Ağlamadım sən gözümdən düşəndə,
Qorxdum, yağışa düşəsən...
İndi
Üşüyən əllərimi
Ciblərim ovudur.
Gözlərimi yumub gizlədirəm
Təəssüfümü, gileyimi.
Görürsənmi?
Sən də fərqli deyilsən,
Məni bütün unudanlar
Eyni cürə unudur.

VƏ MƏN İNDİ...

Və mən indi hamıdan
Küsmüşəm sənə görə.
Ürəyimi sinəmdən
Asmışam sənə görə.

Və mən indi sevgiyə
Ən çox inanmayanam.
Gözlərinin qarasında
Yatıb oyanmayanam.

Yanağımda üç damla yaş...
Əcəb nağıllı oldum.
Ürəyimi itirib
Elə ağıllı oldum.

SUSARSAN

Sonra
Səssizlik çökər gözlərinə.
Kipriyindən asdığı
Yaş da quruyar,
Əllərin qoynunda yarıyar.
Gözəl-göyçək ümidlərlə
Aranı vuran tapılmaz.
Hər yerin elə ağrıyar,
Bir dənə yaran tapılmaz.
Susarsan,
Elə susarsan,

Bircə gözlərin səs edər...
İlahi, nə çox düşündün,
Mənə ölüm də bəs edər.

QADINLARDAN TANIDIM GÖZ YAŞINI

Qadınlardan tanıdım göz yaşını...
Eh! Onda ürəyim hələ sağıydı.
İlahi, gör necə unutdu məni,
İlahi, o necə unutmağıydı?!

Daha susmağa da nəfəsim çatmır,
Susuram, dilimdən ölüm tökülür.
İlahi, əlimə yiyə çıxmadın,
Göylərə açdığım əlim tökülür.

Sən niyə demədin, niyə demədin,
Sevgilərin sonu bilməcə olur?...
O qara gözləri düşür üstümə,
Günün gündüz vaxtı, ah... gecə olur.

SƏNDƏN NƏ QALDI Kİ...

Sonra gözəl-göyçək ayrılıq gəldi,
Sonra gözəl-göyçək ayırdı bizi.
Arxanca uzanan əlim gödəldi,
Üzü qışa tutduq ürəyimizi.

Səndən nə qaldı ki, eh... Səndən heç nə,
Bir azca peşmanlıq, bir azca hüzn.
Sən məni hamıdan yaxşı tanıdın,
Mən səni tanıya bilmədim, quzum.

Ölü doğulubdu məhəbbətimiz,
Daha yanağımda axınım sənsən...
... Bir az uzaq dayan, uzaq ol mənə,
Hələ də hamıdan yaxınım sənsən...

"ƏLLƏRİM ÜŞÜYÜR"

Mən özüm "ayrılıq" demişdim onda,
Mən özüm bilirdim belə olacaq.
Uçuq daxma kimi damır gözlərim,
Hələ nə olub ki, hələ olacaq.

Ağladım, gözümlü dəniz etdim ki,
Mən sənin sevgini boğum, boğulmur.
Hər axşam gözümlə düşən gecəyə
Həsretin doğulur, yuxum doğulmur.

Soyunum gözümdən göz yaşlarımı,
Göndər ümidini geyim, barışaq.
Axı nə bəhanə tapım görəsən,
"Əllərim üşüyür" deyim, barışaq?

